



Kunsill
tal-Unjoni Ewropea

Brussell, 16 ta' Ġunju 2022
(OR. fr, en)

9790/22

Fajl Interistituzzjonali:
2021/0402(NLE)

EDUC 206
RECH 324
SOC 330
DIGIT 113
ENV 529

EŻITU TAL-PROCĊEDIMENTI

minn:	Segretarjat Ġenerali tal-Kunsill
lil:	Delegazzjonijiet
Nru. dok. preċ.: 9237/22	
Suġġett:	Rakkomandazzjoni tal-Kunsill dwar approċċ Ewropew għall-mikrokredenzjali għall-apprendiment tul il-ħajja u għall-impjegabbiltà

Id-delegazzjonijiet isibu mehmuża r-Rakkomandazzjoni tal-Kunsill imsemmija hawn fuq, adottata mill-Kunsill Impjiegi, Politika Soċjali, Saħħa u Affarijiet tal-Konsumatur fil-laqgħa tiegħu li saret fis-16 ta' Ġunju 2022.

RAKKOMANDAZZJONI TAL-KUNSILL

dwar approċċ Ewropew għall-mikrokredenzjali għall-apprendiment tul il-hajja u għall-impjegabbiltà

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikoli 149 u 292, 165 u 166 tiegħu,

Wara li kkunsidra l-proposta tal-Kummissjoni Ewropea,

Billi:

1. Fl-Ewropa hemm għadd dejjem akbar ta' persuni li jridu jaġġornaw u jtejbu l-għarfien, il-ħiliet u l-kompetenzi tagħhom sabiex jitnaqqas id-distakk bejn l-edukazzjoni formali u t-taħriġ tagħhom, u l-ħtiġijiet ta' soċjetà u suq tax-xogħol li qegħdin jinbidlu b'rata mgħaġġla. L-irkupru mill-pandemija tal-COVID-19 u t-tranzizzjoni diġitali kif ukoll dik ekoloġika ħaffew il-pass tal-bidla fil-mod kif ngħixu, nitgħallmu u naħdmu. Enfasizzaw ukoll il-ħtieġa li n-nies ikunu mġhammra aħjar biex jindirizzaw l-isfidi attwali u futuri. Il-pandemija affettwat il-prospetti tal-karriera kemm taż-żgħażaġh kif ukoll tal-adulti. Żiedet ukoll il-qgħad u għamlet ħsara lill-benesseri fiżiku, mentali u emozzjonali ta' mijiet ta' miljuni ta' persuni fl-Ewropa.

2. Wahda mill-isfidi ewlenin li qegħdin jiffaċċaw in-negozji u l-impjegaturi Ewropej hija provvista insuffiċjenti ta' hiliet rilevanti fis-suq tax-xogħol tal-UE. Fl-istess waqt, il-ħaddiema qed jiffaċċaw bidliet mingħajr preċedent fil-mod kif jiġi organizzat ix-xogħol. Barra minn hekk, il-profil tal-kompiti u r-rekwiżiti tal-hiliet qegħdin jinbidlu b'mod fundamentali minhabba t-tranzizzjoni ekoloġika u dik diġitali. Kif deskritt fid-Deċiżjoni tal-Kunsill (UE) 2021/1868 tal-15 ta' Ottubru 2021 dwar linji gwida għall-politiki dwar l-impjiegi tal-Istati Membri¹, "l-Istati Membri u l-Unjoni jridu jaħdmu biex tiġi żviluppata strateġija kkoordinata għall-impjiegi u b'mod partikolari biex tiġi promossa forza tax-xogħol b'hiliet, imħarrġa u adattabbli, kif ukoll swieq tax-xogħol li jkunu orjentati lejn il-gejjieni u jwieġbu għat-tibdil ekonomiku". Titjib u tiġdid kontinwi tal-hiliet huma essenzjali għall-ħaddiema biex jiġu indirizzati l-ħtiġijiet tal-impjieg attwali tagħhom jew għat-tranzizzjoni għal impjiegi ġodda u setturi li qegħdin jespandu, bhas-setturi ekoloġiċi u diġitali, b'mod partikolari fil-kuntest tat-tixjiħ demografiku.
3. In-nies iridu aċċess għal tagħlim u apprendiment ta' kwalità pprovduti b'modi u f'ambjenti differenti, sabiex jiżviluppaw l-għarfien, il-hiliet u l-kompetenzi personali, soċjali, kulturali u professjonali tagħhom. Kien hemm appelli biex is-sistemi tal-edukazzjoni u t-taħriġ isiru aktar flessibbli u biex jinstabu soluzzjonijiet li jipprovdu apprendiment aktar iċċentrat fuq l-istudent, aċċessibbli u inkluziv għal firxa usa' ta' profili. Il-fornituri mhux formali tal-edukazzjoni u t-taħriġ qegħdin jindirizzaw ukoll din il-ħtieġa billi jipprovdu opportunitajiet ġodda u innovattivi għat-titjib u t-tiġdid tal-hiliet.

¹ ĠU L 379, 26.10.2021, p. 1.

4. Kultura effettiva ta' apprendiment tul il-ħajja hija kruċjali sabiex jiġi żgurat li kulhadd ikollu l-għarfien, il-ħiliet u l-kompetenzi li jeħtieġ sabiex jirnexxi fis-soċjetà, fis-suq tax-xogħol u fil-ħajja personali tiegħu. Huwa essenzjali li n-nies ikunu jistgħu jaċċessaw edukazzjoni u taħriġ rilevanti u ta' kwalità, titjib u tiġdid tal-ħiliet matul ħajjithom. L-opportunitajiet ta' apprendiment tul il-ħajja għandhom ikunu parti mill-istrategija fit-tul tal-istituzzjonijiet tal-edukazzjoni u t-taħriġ sabiex itejbu r-rispons tagħhom għall-ħtiġijiet tal-impjegaturi u tal-istudenti li jinbidlu b'rata mgħaġġla. Dan ser jippermetti lil korp aktar divers ta' studenti (inkluż il-gradwati ta' dawn l-istituzzjonijiet u studenti adulti oħrajn) itejbu u jgħeddu l-ħiliet. Hu rakkomandat li l-istituzzjonijiet tal-edukazzjoni għolja, l-istituzzjonijiet tal-edukazzjoni u t-taħriġ vokazzjonali (VET), il-fornituri tat-tagħlim għall-adulti u fornituri oħrajn ta' mikrokreċenzjali, inkluż impjegaturi, jikkooperaw u jintegraw l-aħħar sejbiet tar-riċerka fit-tfassil u fl-aġġornament tal-opportunitajiet ta' apprendiment.
5. Il-mikrokreċenzjali jistgħu jgħinu sabiex jiġu ċċertifikati l-eżiti ta' esperjenzi żgħar ta' apprendiment imfassla apposta. Dawn jagħmlu possibbli l-kisba mmirata u flessibbli tal-għarfien, il-ħiliet u l-kompetenzi sabiex jiġu ssodisfati ħtiġijiet ġodda u emergenti fis-soċjetà u fis-suq tax-xogħol u jagħmluha possibbli għall-individwi biex jeliminaw in-nuqqasijiet fil-ħiliet li jeħtieġu biex jirnexxu f'ambjent li qed jinbidel b'rata mgħaġġla, mingħajr ma jissostitwixxu l-kwalifiki tradizzjonali. Fejn xieraq, jistgħu jikkomplementaw kwalifiki eżistenti u jipprovdu valur miżjud filwaqt li ma jdgħajfux il-prinċipju ewlieni ta' programmi ta' lawrja shiħa f'edukazzjoni inizjali u f'taħriġ. Il-mikrokreċenzjali jistgħu jitfasslu u jinħarġu minn fornituri varji f'ambjenti ta' apprendiment differenti (ambjenti formali, mhux formali u informali).
6. Minkejja l-użu dejjem akbar tagħhom, ma hemm l-ebda definizzjoni jew standard komuni għall-mikrokreċenzjali fl-Ewropa. Dan jillimita l-fehim u l-adozzjoni tal-mikrokreċenzjali, u għalhekk idgħajf il-potenzjal tal-mikrokreċenzjali li jiffaċilitaw apprendiment u perkorsi tal-karriera flessibbli. Din ir-rakkomandazzjoni għandha l-għan li tappoġġa l-bini tal-fiduċja fil-mikrokreċenzjali madwar l-Ewropa fost daww kollha involuti, kemm fornituri kif ukoll benefiċjarji.

7. Fl-ewwel prinċipju tiegħu, il-Pilastru Ewropew tad-Drittijiet Soċjali² jiddikjara li kulhadd għandu d-dritt għal edukazzjoni, taħriġ u apprendiment tul il-ħajja ta' kwalità u inkluzivi sabiex iżomm u jikseb ħiliet li jippermettu parteċipazzjoni sħiħa fis-soċjetà u manigġar b'suċċess ta' tranżizzjonijiet fis-suq tax-xogħol, fl-Unjoni Ewropea kollha. Ir-raba' prinċipju tal-Pilastru Ewropew tad-Drittijiet Soċjali jiddikjara li kulhadd għandu d-dritt għal assistenza f'waqtha u mfassla apposta għat-titjib tal-prospetti tiegħu tal-impjieg jew tal-impjieg indipendenti. Dan id-dritt għall-assistenza jinkludi d-dritt li jingħata appoġġ għat-taħriġ u għall-kwalifikazzjoni mill-ġdid. Il-Pjan ta' Azzjoni tal-Pilastru Ewropew tad-Drittijiet Soċjali jirreferi għall-mikrokredenzjali bħala strument innovattiv li "jista' jiffaċilita perkorsi ta' apprendiment flessibbli u jappoġġa lill-ħaddiema fuq l-impjieg tagħhom jew matul tranżizzjonijiet professjonali". Il-mikrokredenzjali jista' jkollhom rwol fit-twettiq tal-miri ewlenin tal-UE li għandhom jintlaħqu sal-2030, inkluż mira li 60 % tal-adulti kollha jipparteċipaw f'taħriġ kull sena u rata ta' impjieg ta' mill-anqas 78 %. Dawn iż-żewġ miri ntlaqgħu tajjeb mill-mexxejja tal-UE, mis-shab soċjali u mis-soċjetà ċivili, fis-Summit Soċjali ta' Porto u mbagħad mill-Kunsill Ewropew fil-laqgħa tiegħu fl-24-25 ta' Ġunju 2021³.
8. B'mod parallel mal-Pjan ta' Azzjoni, il-Kummissjoni adottat Rakkomandazzjoni dwar appoġġ attiv effettiv għall-impjieg wara l-kriżi tal-COVID-19 (ir-Rakkomandazzjoni "EASE")⁴. Ir-Rakkomandazzjoni toffri gwida politika konkreta lill-Istati Membri dwar l-iżvilupp ta' pakketti ta' politika koerenti sabiex jiffaċilitaw it-tranżizzjonijiet minn impjieg għal ieħor u jrawmu rkupru mill-COVID-19 li jwassal għall-ħolqien abbondanti ta' impjieg. Il-gwida ta' politika tkopri opportunitajiet għat-titjib u għat-tiġdid tal-ħiliet u miżuri ta' appoġġ.

² ĠU C 428, 13.12.2017, p. 10.

³ "[...] il-Kunsill Ewropew jilqa' l-miri ewlenin tal-UE tal-Pjan ta' Azzjoni tal-Pilastru Ewropew tad-Drittijiet Soċjali, f'konformità mad-Dikjarazzjoni ta' Porto", il-konklużjonijiet tal-Kunsill Ewropew, 24-25 ta' Ġunju 2021, EUCO 7/21.

⁴ C(2021) 1372 final.

9. L-Aġenda għall-Hiliet għall-Ewropa⁵ ħabbret, fost it-12-il azzjoni ewlenija tagħha, inizjattiva ġdida dwar approċċ Ewropew għall-mikrokredenzjali. Din l-inizjattiva ġdida għandha l-għan li tappoġġa l-kwalità, it-trasparenza u l-adozzjoni tal-mikrokredenzjali fl-UE. L-Aġenda għall-Hiliet ħabbret ukoll inizjattiva dwar kontijiet individwali tal-apprendiment li tista' tgħin fit-tnaqqis ta' distakki eżistenti fl-aċċess għall-edukazzjoni u t-taħriġ għall-adulti fl-età tax-xogħol u tippermetti lin-nies jimmaniġġaw it-tranżizzjonijiet fis-suq tax-xogħol b'suċċess. Il-mikrokredenzjali jistgħu jintużaw bħala parti mill-edukazzjoni u t-taħriġ magħmula disponibbli għan-nies sabiex isostnu t-tħaddim ta' dawn il-kontijiet individwali ta' apprendiment.
10. Il-Komunikazzjoni tal-Kummissjoni dwar il-kisba sal-2025 taż-Żona Ewropea tal-Edukazzjoni⁶ ħabbret li l-Kummissjoni ser taħdem lejn l-iżvilupp ta' approċċ Ewropew għall-mikrokredenzjali, biex tgħin twessa' l-opportunitajiet ta' taġlim u ssahhaħ ir-rwol kemm tal-istituzzjonijiet tal-edukazzjoni għolja kif ukoll tal-istituzzjonijiet tal-edukazzjoni u t-taħriġ vokazzjonali fl-apprendiment tul il-ħajja.
11. Ir-Rakkomandazzjoni tal-Kunsill dwar l-edukazzjoni u t-taħriġ vokazzjonali (VET) għall-kompetittività sostenibbli, il-ġustizzja soċjali u r-reżiljenza⁷ titlob lill-Kummissjoni biex "tesplora l-kunċett u l-użu tal-mikrokredenzjali".
12. Ir-Riżoluzzjoni tal-Kunsill dwar qafas strateġiku għall-kooperazzjoni Ewropea fl-edukazzjoni u t-taħriġ lejn iż-Żona Ewropea tal-Edukazzjoni u lil hinn (2021-2030)⁸ tippreżenta l-esplorazzjoni tal-kunċett u l-użu tal-mikrokredenzjali bħala waħda mill-kwistjonijiet u azzjonijiet konkreti għaż-żona tal-prijorità 2 tal-qafas strateġiku (Taġlim tul il-ħajja u mobbiltà).

⁵ COM(2020) 274 final.

⁶ COM(2020) 625 final.

⁷ ĠU C 417, 2.12.2020, p. 1.

⁸ ĠU C 66, 26.2.2021, p. 1.

13. Il-konkluzjonijiet tal-Kunsill dwar l-inizjattiva tal-Universitajiet Ewropej – Inqarrbu l-
edukazzjoni għolja, ir-riċerka, l-innovazzjoni u s-soċjetà: Inwittu t-triq għal dimensjoni ġdida
fil-edukazzjoni għolja Ewropea⁹ jenfasizzaw li "għalkemm ma jiddevjawx mill-prinċipju
ewlieni ta' programmi ta' lawrja shiħa u lanqas ma jdgħajfuh, il-mikrokredenzjali jistgħu
jgħinu jwessgħu l-opportunitajiet ta' apprendiment biex jakkomodaw studenti mhux
tradizzjonali u d-domanda għal hiliet godda fis-suq tax-xogħol; jagħmlu l-esperjenza ta'
apprendiment aktar flessibbli u modulari; jappoġġaw l-aċċess għall-edukazzjoni għolja; u
jinvolvu lill-istudenti, irrispettivament mill-kwalifiki preċedenti jew mill-kuntest tagħhom,
filwaqt li jippromwovu opportunitajiet ta' taħriġ mill-ġdid u ta' titjib tal-hiliet u jiżguraw
edukazzjoni ta' kwalità".
14. Il-Ministri għall-Edukazzjoni taż-Żona Ewropea tal-Edukazzjoni Għolja impenjaw ruħhom
fil-Komunikat ta' Ruma dwar il-Proċess intergovernattiv ta' Bolonja¹⁰ sabiex jgħinu lill-
istituzzjonijiet tal-edukazzjoni għolja tagħhom: (i) jiddiversifikaw l-offerta ta' apprendiment
tagħhom; u (ii) jinnovaw fil-kontenut edukattiv u l-modi ta' provvediment. Minbarra l-
programmi ta' lawrja shiħa, u filwaqt li jzommu d-dritt tagħhom li jfasslu programmi ta'
studju u li jirregolaw kwistjonijiet ta' trasferiment ta' kreditu b'mod indipendenti, hafna
istituzzjonijiet tal-edukazzjoni għolja joffru jew qegħdin jippjanaw li joffru unitajiet iżgħar ta'
apprendiment. Dawn l-unitajiet iżgħar jistgħu jgħinu lill-istudenti jiżviluppaw jew jaġġornaw
il-hiliet u l-kompetenzi kulturali, professjonali u trasversali tagħhom f'diversi stadji
f'hajjithom. Il-kooperazzjoni fi hdan il-proċess ta' Bolonja ser tesplora kif, u kemm, dawn l-
unitajiet iżgħar u flessibbli ta' apprendiment – inkluż dawk li jwasslu għall-mikrokredenzjali –
jistgħu jiġu definiti, żviluppati, implimentati u rikonoxxuti bl-użu ta' għodod komuni.

⁹ GU C 221, 10.6.2021, p. 14.

¹⁰ Komunikat Ministerjali ta' Ruma tad-19.11.2020.

15. Is-sistemi tal-edukazzjoni u t-taħriġ għandhom jipprevedu l-ħtiġijiet, l-abbiltajiet u l-kapaċitajiet individwali differenti tal-istudenti kollha. Għandhom joffru wkoll opportunitajiet ta' apprendiment lil kulhadd, inkluż f'ambjenti mhux formali u informali kif enfasizzat fil-konklużjonijiet tal-Kunsill dwar l-ekwità u l-inklużjoni fl-edukazzjoni u t-taħriġ sabiex jiġi promoss is-suċċess edukattiv għal kulhadd¹¹. Il-mikrokredenzjali mfassla tajjeb jistgħu jintużaw bħala parti minn miżuri mmirati sabiex jappoġġaw l-inklużjoni u l-aċċessibbiltà għall-edukazzjoni u t-taħriġ għal firxa usa' ta' studenti. Din il-firxa usa' ta' studenti tinkludi gruppi żvantaġġati u vulnerabbli (bħal persuni b'diżabilità, anzjani, persuni b'livell baxx ta' kwalifiki/ħiliet, minoranzi, persuni bi sfond ta' migrazzjoni, refuġjati u persuni b'anqas opportunitajiet minhabba l-pożizzjoni ġeografika tagħhom u/jew is-sitwazzjoni soċjoekonomika żvantaġġata tagħhom). Il-mikrokredenzjali jistgħu jintużaw ukoll biex jgħinu lill-istudenti jorjentaw ruħhom u biex jiffaċilitaw l-aċċess għall-apprendiment u t-taħriġ, u s-suċċess fihom, u biex jingħata appoġġ għat-tranżizzjoni mill-iskola għax-xogħol. It-tkabbir mistenni fl-għadd ta' refuġjati u applikanti għall-ażil ser jirrikjedi l-iżvilupp ta' strateġiji sabiex dawn il-gruppi jiġu integrati b'mod effettiv fis-sistemi tal-edukazzjoni, tat-taħriġ u tax-xogħol. Il-gwida u l-apprendiment reċiproku fl-UE b'rabta mat-tfassil u l-ħruġ tal-mikrokredenzjali jistgħu jrawmu l-inklużjoni u jiżguraw li l-istudenti mill-gruppi kollha tas-soċjetà jkunu jistgħu jaċċessaw il-benefiċċji tagħhom.

¹¹ ĠU C 221, 10.6.2021, p. 3.

16. Il-mikrokredenzjali jistgħu jappoġġaw ukoll l-iżvilupp professjonali u l-mobbiltà tal-haddiema, inkluż nies f'forom ta' impjeg mhux standard, bhal dawk fl-ekonomija tal-pjattaformi¹², li jista' jkollhom diffikultajiet biex jaċċessaw taħriġ skont l-istatus fl-impjeg tagħhom¹³.
17. Il-mikrokredenzjali jista' jkollhom rwol attiv fit-twettiq ta' inizzjattivi ta' politika tal-UE sabiex javvanzaw it-tranżizzjonijiet diġitali u ekoloġika. Il-mikrokredenzjali jistgħu: (i) isostnu l-ghanijiet tal-Pjan ta' Azzjoni dwar l-Edukazzjoni Diġitali 2021-2027¹⁴ sabiex jghinu fl-ghoti ta' opportunitajiet ta' apprendiment flessibbli u aċċessibbli għall-hiliet diġitali; u (ii) jilhqu l-miri tal-pjan "Kumpass Diġitali 2030" tal-Kummissjoni sabiex sal-2030 tiġi żviluppata popolazzjoni b'hiliet diġitali kif ukoll professjonisti diġitali b'hiliet għolja fl-Ewropa. Il-mikrokredenzjali jistgħu jaqdu wkoll rwol fit-twettiq tal-Patt Ekoloġiku Ewropew¹⁵ li huwa l-istrategija ta' tkabbir tal-Ewropa li għandu l-ghan li jittrasforma l-ekonomija u s-soċjetà tagħha u jpoġġihom fi triq aktar sostenibbli.
18. Ir-Rakkomandazzjoni tal-Kunsill dwar il-Qafas Ewropew tal-Kwalifiki għat-tagħlim tul il-hajja u li thassar ir-Rakkomandazzjoni tal-Parlament Ewropew u tal-Kunsill tat-23 ta' April 2008 dwar l-istabbiliment ta' Qafas Ewropew tal-Kwalifiki għat-tagħlim tul il-hajja¹⁶ tipprevedi qafas komuni ta' referenza biex tgħin lin-nies u lill-organizzazzjonijiet iqabblu kemm sistemi ta' kwalifika differenti kif ukoll il-livelli ta' kwalifika minn dawk is-sistemi. Bħala qafas ta' referenza Ewropew, il-Qafas Ewropew tal-Kwalifiki (QEK) huwa miftuħ għat-tipi u l-livelli kollha ta' kwalifiki u jirrappreżenta r-referenza standard komuni għat-trasparenza, il-portabbiltà u l-komparabbiltà. Il-QEK huwa miftuħ ukoll għall-mikrokredenzjali jekk u fejn huma l-ewwel inklużi fl-oqfsa nazzjonali tal-kwalifiki.

¹² "[...] il-kunċett tal-ekonomija tal-pjattaformi online jenhtieg li jinftiehem li jkopri l-attività ekonomika kollha li tirriżulta minn tranżazzjonijiet kummerċjali attwali jew maħsuba fis-suq intern u ffacilitata direttament jew indirettament minn pjattaformi online, b'mod partikolari servizzi tal-intermedjazzjoni online u magni tat-tiftix online", Deċiżjoni tal-Kummissjoni tas-26.4.2018 dwar l-istabbiliment ta' grupp ta' esperti għall-Osservatorju dwar l-Ekonomija tal-Pjattaformi Online, C(2018) 2393 final, 26.4.2018, p. 1.

¹³ Ir-Riżoluzzjoni tal-Parlament Ewropew tas-16 ta' Settembru 2021 dwar kundizzjonijiet tax-xogħol ekwi, drittijiet u protezzjoni soċjali għall-haddiema tal-pjattaformi – forom ġodda ta' impjeg marbuta mal-iżvilupp diġitali (2019/2186(INI)) talbet li l-edukazzjoni u t-taħriġ tal-haddiema tal-pjattaformi jiġu indirizzati fil-kuntest tal-approċċ tal-UE għall-mikrokredenzjali.

¹⁴ COM(2020) 624 final.

¹⁵ COM(2019) 640 final.

¹⁶ ĠU C 189, 15.6.2017, p. 15.

19. Ir-Rakkomandazzjoni tal-Kunsill tal-20 ta' Diċembru 2012 dwar il-validazzjoni tat-tagħlim mhux formali u informali¹⁷ stiednet lill-Istati Membri jistabbilixxu sal-2018 – skont iċ-ċirkostanzi u l-ispeċifitàjiet nazzjonali u kif iqisu xieraq – arrangamenti għall-validazzjoni tal-apprendiment mhux formali u informali. Dawn l-arrangamenti għall-validazzjoni jfissru li n-nies jista' jkollhom il-validazzjoni tal-għarfien, il-ħiliet u l-kompetenzi li jkunu kisbu permezz ta' apprendiment mhux formali u informali. Dawn l-arrangamenti għall-validazzjoni jippermettu wkoll lin-nies jiksbu kwalifika shiha jew, fejn applikabbli, kwalifika parzjali. L-evalwazzjoni tal-2020 tar-Rakkomandazzjoni¹⁸ talbet għal aktar żvilupp tar-rabtiet bejn il-validazzjoni u l-mikrokredenzjali.
20. Id-Deċiżjoni (UE) 2018/646 tal-Parlament Ewropew u tal-Kunsill tat-18 ta' April 2018 dwar qafas komuni għall-ġhoti ta' servizzi aħjar għall-ħiliet u l-kwalifiki (Europass) u li tħassar id-Deċiżjoni Nru 2241/2004/KE¹⁹ tistabbilixxi l-bażi għall-ġhoti ta' għodod online biex in-nies ikunu jistgħu jimmaniġġaw il-karriera u l-apprendiment tul il-ħajja tagħhom b'servizzi ta' awtentikazzjoni għall-kredenzjali li jagħmlu l-mikrokredenzjali portabbli.
21. Ir-rilevanza, l-iżvilupp u l-aġġornament tal-mikrokredenzjali jiddependu fuq:
- i) il-kooperazzjoni u l-kollaborazzjoni bejn l-awtoritajiet reġjonali u nazzjonali, l-organizzazzjonijiet tal-edukazzjoni u tat-taħriġ u;
 - ii) djalogu soċjali settorjali u transindustrijali (dan id-djalogu soċjali għandu jinvolti organizzazzjonijiet li jirrappreżentaw lill-haddiema u lill-impjegaturi kemm mis-settur privat kif ukoll minn dak pubbliku, intrapriżi żgħar u medji (SMEs), u persunal professjonali u maniġerjali).

¹⁷ ĠU C 398, 22.12.2012, p. 1.

¹⁸ SWD (2020) 121 final.

¹⁹ ĠU L 112, 2.5.2018, p. 42.

22. Din ir-Rakkomandazzjoni tirrispetta bis-sħiħ il-prinċipji tas-sussidjarjetà u l-proporzjonalità, il-prinċipji tal-awtonomija istituzzjonali u l-libertà akkademika, u r-responsabbiltà tal-Istati Membri għall-kontenut u l-organizzazzjoni tal-edukazzjoni u t-taħriġ vokazzjonali f'konformità maċ-ċirkostanzi nazzjonali, u f'kooperazzjoni mill-qrib mal-partijiet ikkonċernati rilevanti kollha.
23. Din ir-Rakkomandazzjoni hi mingħajr preġudizzju għad-Direttiva 2005/36/KE kif emendata bid-Direttiva 2013/55/UE dwar ir-rikonossiment ta' kwalifiki professjonali u r-reġim ta' rikonossiment awtomatiku previsti fiha,

ADOTTA DIN IR-RAKKOMANDAZZJONI li għandha tiġi implimentata f'konformità mal-leġislazzjoni u l-prijoritajiet reġjonali, nazzjonali u tal-Unjoni, iċ-ċirkostanzi nazzjonali u r-rizorsi disponibbli, inkluż is-sitwazzjoni soċjoekonomika u l-karatteristiċi tas-sistemi nazzjonali tal-edukazzjoni, it-taħriġ, l-apprendiment tul il-ħajja u l-impjiegi, u f'kooperazzjoni mill-qrib mal-partijiet ikkonċernati rilevanti kollha:

Objettivi

1. Huwa rrakkomandat li l-Istati Membri jadottaw approċċ Ewropew għall-mikrokredenzjali bl-objettiv li:
 - a) l-individwi jkunu jistgħu jiksbu, jaġġornaw u jtejbu l-għarfien, il-ħiliet u l-kompetenzi li jeħtieġu sabiex jirnexxu f'suq tax-xogħol u f'soċjetà li qeghdin jevolvu, sabiex jibbenefikaw bis-sħiħ minn irkupru soċjalment ġust u minn tranżizzjonijiet ġusti għall-ekonomija ekoloġika u diġitali u biex ikunu mġhammra aħjar biex jindirizzaw sfidi attwali u futuri;
 - b) tiġi appoġġata t-tnejn tal-fornituri ta' mikrokredenzjali biex itejbu l-kwalità, it-trasparenza, l-aċċessibbiltà u l-flessibbiltà tal-offerta ta' apprendiment sabiex l-individwi jingħataw is-setgħa li jsawru perkorsi personalizzati ta' apprendiment u tal-karriera;
 - c) jitrawmu l-inklużività, l-aċċess u opportunitajiet indaqs u jkun hemm kontribut għall-kisba tar-reżiljenza, il-ġustizzja soċjali u l-prosperità għal kulhadd, f'kuntest ta' bidliet demografiċi u soċjetali u matul il-fażijiet kollha taċ-ċikli ekonomiċi.

2. Huwa rrakkomandat li l-Istati Membri jużaw il-mikrokredenzjali, fejn xieraq, bħala għodda biex isahħu u jikkomplementaw l-opportunitajiet ta' apprendiment eżistenti, iżidu l-parteciżazzjoni fl-apprendiment tul il-ħajja u jgħinu biex tintlaħaq il-mira li 60 % tal-adulti kollha jipparteciżaw fit-taħriġ kull sena kif stabbilit fil-Pjan ta' Azzjoni tal-Pilastru Ewropew tad-Drittijiet Soċjali u kif milqugħ mill-mexxejja tal-UE u approvat bir-Riżoluzzjoni tal-Kunsill dwar agenda Ewropea ġdida għat-tagħlim għall-adulti 2021-2030²⁰.

Kamp ta' applikazzjoni

3. Din ir-Rakkomandazzjoni tkopri l-mikrokredenzjali, kif ukoll il-politiki li jistgħu jappoġġaw it-tfassil, il-ħruġ u l-użu effettiv tagħhom.
4. Il-mikrokredenzjali jistgħu jintużaw biex jikkomplementaw u jtejjbu l-edukazzjoni, it-taħriġ, l-apprendiment tul il-ħajja u l-ekosistemi tal-impjegabbiltà. Il-miżuri deskritti f'din ir-Rakkomandazzjoni għandhom l-għan li jsahħu l-opportunitajiet għall-apprendiment u l-impjegabbiltà mingħajr ma jfixxlu s-sistemi tal-edukazzjoni inizjali, l-edukazzjoni għolja, l-edukazzjoni u t-taħriġ vokazzjonali, u mingħajr ma jdghajfu u jissostitwixxu l-kwalifiki u l-lawrji eżistenti. Il-miżuri jirrakkomandaw l-istabbiliment ta' approċċ Ewropew komuni għall-għoti kontinwu u emergenti ta' mikrokredenzjali fl-Unjoni Ewropea u jistabbilixxu definizzjoni u gwida għat-tfassil, il-ħruġ u d-deskrizzjoni tal-mikrokredenzjali biex jittejjbu l-kwalità u t-trasparenza tagħhom u tiġi ffaċilitata l-adozzjoni tagħhom.

²⁰ ĠU C 504, 14.12.2021, p. 9.

Definizzjonijiet

5. Għall-finijiet ta' din ir-Rakkomandazzjoni, għandhom japplikaw dawn id-definizzjonijiet:

- a) "Mikrokredenzjali" tfisser ir-rekord tal-eżiti tal-apprendiment li student ikun kiseb wara volum żgħir ta' apprendiment. Dawn l-eżiti tal-apprendiment ikunu ġew iwwalutati skont kriterji trasparenti u ddefiniti b'mod ċar. L-esperjenzi ta' apprendiment li jwasslu għall-mikrokredenzjali huma mfassla biex jipprovdu lill-istudent b'għarfien, ħiliet u kompetenzi speċifiċi li jirrispondu għall-ħtiġijiet tas-soċjetà, personali, kulturali jew tas-suq tax-xogħol. Il-mikrokredenzjali huma proprjetà tal-istudent, jistgħu jiġu kondiviżi u huma portabbli. Dawn jistgħu jkunu indipendenti jew ikkombinati fi kredenzjali akbar. Dawn huma sostnuti b'assigurazzjoni tal-kwalità skont standards miftiehma fis-settur jew fil-qasam rilevanti ta' attività.
- b) "Fornituri ta' mikrokredenzjali" tfisser istituzzjonijiet u organizzazzjonijiet tal-edukazzjoni u t-taħriġ, shab soċjali (jiġifieri organizzazzjonijiet li jirrappreżentaw lill-haddiema u lill-impjegaturi), impjegaturi u industrija, organizzazzjonijiet tas-soċjetà ċivili, servizzi pubbliċi tal-impjieg u awtoritajiet reġjonali u nazzjonali, u tipi oħra ta' atturi li jfasslu, jipprovdu u joħroġu l-mikrokredenzjali għal apprendiment formali, mhux formali u informali. Dan huwa mingħajr preġudizzju għal-leġiżlazzjoni u ċ-ċirkostanzi reġjonali u nazzjonali.
- c) "Ambjenti ta' apprendiment" tfisser il-postijiet, il-kuntesti u l-kulturi differenti fiżiċi, online, imħallat²¹, virtwali u diġitali, li fihom in-nies jitgħallmu, li jinkludu l-kuntesti kollha li fihom jista' jsehh apprendiment formali, mhux formali u informali.

²¹ "Apprendiment imħallat" fl-edukazzjoni u t-taħriġ formali huwa t-terminu użat għad-deskrizzjoni ta' skola, edukatur jew student li jadotta aktar minn approċċ wieħed għall-proċess ta' apprendiment.

- d) "Apprendiment formali" tfisser apprendiment li jsir f'ambjent organizzat u strutturat, speċifikament dedikat għall-apprendiment u tipikament iwassal għall-ghoti ta' kwalifika, generalment f'forma ta' ċertifikat jew ta' diploma; dan jinkludi sistemi tal-edukazzjoni generali, edukazzjoni u taħriġ vokazzjonali tal-bidu, ulterjuri u terzjarji, u l-edukazzjoni għolja²².
- e) "Apprendiment mhux formali" tfisser apprendiment li jsir barra mill-edukazzjoni u mit-taħriġ formali permezz ta' attivitajiet pjanati f'termini tal-oġettivi tal-apprendiment u ż-żmien tal-apprendiment u fejn ikun hemm xi forma ta' appoġġ għall-apprendiment²³.
- f) "Apprendiment informali" tfisser apprendiment li jirriżulta minn attivitajiet ta' kuljum u esperjenzi li mhumix organizzati jew strutturati f'termini ta' oġettivi, ta' żmien jew ta' appoġġ għall-apprendiment; jista' jkun mhux intenzjonat mill-perspettiva tal-istudent²⁴. Dan ma jwassalx awtomatikament għal mikrokredenzjali iżda jista' jitqies fil-kuntest ta' arranġamenti ta' validazzjoni li jistgħu jidentifikaw, jiddokumentaw, jivvalutaw u/jew jiċċertifikaw l-eżiti tal-apprendiment ta' individwu.
- g) "Portabbiltà" tfisser il-kapaċità li detentur ta' kredenzjali jahżen il-mikrokredenzjali tiegħu f'sistema tal-ghazla tiegħu, li jaqsam il-kredenzjali ma' parti tal-ghazla tiegħu (kemm jekk nazzjonali kif ukoll jekk transfruntier) u sabiex il-partijiet kollha fl-iskambju jkun jistgħu jifhmu l-kontenut u jivverifikaw l-awtenticità tal-kredenzjali. Dan jippermetti l-portabbiltà bejn u fi hdan is-setturi tal-edukazzjoni u t-taħriġ, fis-sug tax-xogħol u bejn il-pajjiżi.

²² Definizzjoni abbażi tar-Rakkomandazzjoni tal-Kunsill tal-20 ta' Diċembru 2012 dwar il-validazzjoni tat-tagħlim mhux formali u informali, ĠU C 398, 22.12.2012, p. 1.

²³ Id-definizzjoni meħuda mir-Regolament (UE) 2021/817 tal-Parlament Ewropew u tal-Kunsill tal-20 ta' Mejju 2021 li jistabbilixxi Erasmus+: il-Programm tal-Unjoni għall-edukazzjoni u taħriġ, żgħażaġh u sport u li jhassar ir-Regolament (UE) Nru 1288/2013, ĠU L 189, 28.05.2021, p. 1.

²⁴ Id-definizzjoni meħuda mir-Regolament (UE) 2021/817 tal-Parlament Ewropew u tal-Kunsill tal-20 ta' Mejju 2021 li jistabbilixxi Erasmus+: il-Programm tal-Unjoni għall-edukazzjoni u taħriġ, żgħażaġh u sport u li jhassar ir-Regolament (UE) Nru 1288/2013, ĠU L 189, 28.05.2021, p. 1.

- h) "Kumulabbiltà" tfisser il-possibbiltà, fejn rilevanti, li jiġu kkombinati mikrokredenzjali differenti u li wieħed jibnihom b'mod loġiku fuq xulxin. Id-deċiżjonijiet dwar kif ser jiġu "kkumulati" jew kkombinati l-kredenzjali huma f'idejn l-organizzazzjoni li tilqa' (pereżempju l-istituzzjonijiet tal-edukazzjoni u t-taħriġ, l-impjegaturi eċċ) bi qbil mal-prattiki tagħhom u għandhom jappoġġaw il-miri u l-ħtiġijiet tal-istudent. L-ikkumular ma johlqx intitolament awtomatiku għal kwalifika jew lawrja. Tali deċiżjonijiet jittiehdu minn awtoritajiet jew istituzzjonijiet reġjonali u nazzjonali f'konformità mal-proċessi tal-ġoti tagħhom.
- i) "Valutazzjoni" tfisser il-proċess jew il-metodu użat għall-evalwazzjoni, għall-kejl u eventwalment għad-deskrizzjoni tal-eżiti tal-apprendiment miksuba mill-individwi permezz ta' ambjenti formali, mhux formali jew informali. Il-valutazzjoni titwettaq mill-fornitur jew minn fornituri tal-valutazzjoni rikonoxxuti oħrajn.

Definizzjoni u elementi standard Ewropej għad-deskrizzjoni ta' mikrokredenzjali

- 6. Huwa rrakkomandat li l-Istati Membri jadottaw u jippromwovu l-użu ta':
 - a) id-definizzjoni ta' mikrokredenzjali kif stabbilita fil-paragrafu 5(a);

- b) l-elementi standard Ewropej biex jiddeskrivu mikrokredenzjali (kif deskritti fl-Anness I) inkluż l-elementi obbligatorji li ġejjin:
- i) l-identifikazzjoni tal-istudent
 - ii) it-titolu tal-mikrokredenzjali
 - iii) il-pajjiż(i)/ir-reġjun(i) tal-emittent
 - iv) il-korp(i) tal-ġhoti
 - v) id-data tal-ħruġ
 - vi) l-eżiti tal-apprendiment
 - vii) l-ammont ta' xogħol nozzjonali meħtieġ biex jinkisbu l-eżiti tal-apprendiment (fis-Sistema Ewropea għall-Akkumulazzjoni u t-Trasferiment ta' Krediti – ECTS, fejn possibbli)
 - viii) il-livell (u ċ-ċiklu, jekk applikabbli) tal-esperjenza tal-apprendiment li twassal għall-mikrokredenzjali (il-Qafas Ewropew tal-Kwalifiki, l-Oqfsa tal-Kwalifiki fiż-Żona Ewropea tal-Edukazzjoni Għolja), jekk applikabbli
 - ix) it-tip ta' valutazzjoni
 - x) il-forma ta' parteċipazzjoni fl-attività ta' apprendiment
 - xi) it-tip ta' assigurazzjoni tal-kwalità użata biex tinfed il-mikrokredenzjali
- c) Il-prinċipji Ewropej għat-tfassil u l-ħruġ tal-mikrokredenzjali (kif deskritti fl-Anness II).

Żvilupp tal-ekosistema għall-mikrokredenzjali

7. Huwa rrakkomandat li, fejn xieraq, l-Istati Membri jiffaċilitaw l-iżvilupp kontinwu u emergenti tal-mikrokredenzjali f'ambjenti ta' apprendiment formali, inkluż billi:
- d) jappoġġaw l-esplorazzjoni minn istituzzjonijiet tal-edukazzjoni għolja tar-rwol tal-mikrokredenzjali li joffru opportunitajiet ta' apprendiment lil diversi studenti, b'mod partikolari billi titwessa' offerta ta' attivitajiet ta' apprendiment tul il-ħajja attraenti, aċċessibbli, inklużivi u ċċentrati fuq l-istudent, inkluż permezz tal-attivitajiet tal-alleanzi tal-"Universitajiet Ewropej"²⁵, fejn applikabbli;
 - e) jappoġġaw l-esplorazzjoni mill-istituzzjonijiet tal-edukazzjoni u t-taħriġ vokazzjonali u fornituri oħrajn tal-VET tar-rwol tal-mikrokredenzjali fit-tkomplija tal-edukazzjoni u t-taħriġ vokazzjonali fl-appoġġ tat-titjib u t-tigdid tal-ħiliet tal-adulti, inkluż permezz tal-attivitajiet taċ-Ċentri tal-VET ta' Eċċellenza Vokazzjonali, fejn applikabbli;
 - f) jikkunsidraw li jagħtu finanzjament pubbliku, skont iċ-ċirkostanzi nazzjonali, għall-iżvilupp u l-provvediment ta' attivitajiet żgħar ta' edukazzjoni u taħriġ li jwasslu għall-mikrokredenzjali fil-livelli kollha tal-edukazzjoni u t-taħriġ, filwaqt li titqies l-awtonomija istituzzjonali li tippermetti d-diversità u l-kreattività.
8. Huwa rrakkomandat li, fejn xieraq, l-Istati Membri jappoġġaw l-iżvilupp kontinwu u emergenti tal-mikrokredenzjali f'ambjenti ta' apprendiment mhux formali u informali, inkluż billi:
- g) jappoġġaw it-tfassil u l-ħruġ ta' mikrokredenzjali minn fornituri għajr dawk fil-paragrafu 7 (dawn il-fornituri jistgħu jinkludu: kumpanniji, sħab soċjali, organizzazzjonijiet tas-soċjetà ċivili, awtoritajiet lokali, ċentri komunitarji, assoċjazzjonijiet professjonali, organizzazzjonijiet tar-riċerka u l-innovazzjoni u fornituri privati), inkluż il-promozzjoni tad-diversità tas-sorsi ta' finanzjament;

²⁵ ĠU C 221, 10.6.2021, p. 14.

- h) jippromwovu l-iżvilupp ta' mikrokredenzjali mfassla u maqbula mir-rappreżentanti tal-impjegaturi u tal-haddiema permezz ta' djalogu soċjali, fejn xieraq;
 - i) jikkunsidraw li jadattaw il-proċeduri għar-rikonoxximent tal-apprendiment minn qabel u l-validazzjoni tal-apprendiment mhux formali u informali biex jippermettu l-ġoti ta' mikrokredenzjali.
9. L-Istati Membri huma mhegga jappoġġaw il-kwalità u t-trasparenza tal-mikrokredenzjali, fejn xieraq inkluz billi:
- j) japplikaw, jadattaw u jiżviluppaw mekkaniżmi ta' assigurazzjoni tal-kwalità għall-mikrokredenzjali mahruġa minn tipi differenti ta' fornituri, bl-użu ta' mekkaniżmi eżistenti, kull fejn ikun possibbli (ara l-Anness 2);
 - k) jappoġġaw l-użu ta' sistemi ta' "informazzjoni dwar il-ħiliet" biex jiġu analizzati l-ħtiġijiet tas-suq tax-xogħol u l-bidliet demografiċi bl-għan li tkun tista' tiġi identifikata kwalunkwe ħtieġa għall-iżvilupp jew għall-aġġornament tal-mikrokredenzjali;
 - l) jheggu lill-fornituri biex jipubblikaw katalgi tal-mikrokredenzjali li joffru, li jinkludu, fejn rilevanti, il-politika tagħhom dwar ir-rikonoxximent tal-mikrokredenzjali mahruġa minn fornituri oħrajn;
 - m) jintegraw il-mikrokredenzjali fl-oqfsa u fis-sistemi nazzjonali tal-kwalifiki. Id-deċiżjonijiet biex jiġu integrati l-mikrokredenzjali f'oqfsa jew sistemi reġjonali u nazzjonali jittieħdu mill-awtoritajiet jew l-istituzzjonijiet nazzjonali f'konformità ma' ċirkostanzi nazzjonali.

10. L-Istati Membri huma mhegga jippromwovu u jappoggaw, fejn xieraq, esperimentazzjoni, kooperazzjoni, governanza u shubijiet effettivi bejn:

- i) istituzzjonijiet tal-edukazzjoni u tat-tahrig;
- ii) shab soċjali;
- iii) impjegaturi u l-industrija;
- iv) organizzazzjonijiet ta' ricerka u innovazzjoni;
- v) organizzazzjonijiet tas-soċjetà ċivili;
- vi) servizzi ta' impjegi u inkluzjoni soċjali u;
- vii) awtoritajiet lokali, reġjonali u nazzjonali.

Din l-esperimentazzjoni, il-kooperazzjoni, il-governanza u s-shubija huma importanti għall-identifikazzjoni tal-htigijiet għall-mikrokredenzjali, l-iżvilupp kongunt tal-mikrokredenzjali, u l-aġġornament tal-mikrokredenzjali, kif ukoll għall-valutazzjoni tal-impatt fuq it-titjib u t-tigdid tal-hiliet u t-tahrig, l-apprendiment tul il-hajja u l-iżvilupp tal-karriera.

Twettiq tal-potenzjal tal-mikrokredenzjali

11. Huwa rrakkomandat li, fejn xieraq, l-Istati Membri jintegraw il-mikrokredenzjali kemm fis-sistemi tal-edukazzjoni kif ukoll f'dawk tat-tahrig u fil-politiki dwar il-hiliet, inkluz billi:

- n) jheggu l-inkluzjoni ta' offerti ta' edukazzjoni u tahrig li jwasslu għal mikrokredenzjali f'katalgi ta' opportunitajiet ta' edukazzjoni u tahrig li huma offruti;
- o) jużaw il-mikrokredenzjali biex jittejjeb l-aċċess għall-edukazzjoni u t-tahrig għall-istudenti kollha, inkluz gruppi żvantaġġati u vulnerabbli (bħal persuni b'dizabilità, anzjani, persuni b'livell baxx ta' kwalifiki/hiliet, minoranzi, persuni bi sfond ta' migrazzjoni, refuġjati u persuni b'anqas opportunitajiet minhabba l-pożizzjoni geografika tagħhom u/jew is-sitwazzjoni soċjoekonomika żvantaġġata tagħhom), fejn xieraq;

- p) jużaw il-mikrokredenzjali biex jiġu appoġġati perkorsi ta' apprendiment flessibbli u t-tranzizzjoni minn edukazzjoni sekondarja għolja jew VET għal edukazzjoni terzjarja u l-edukazzjoni għall-adulti fejn rilevanti;
- q) jużaw il-mikrokredenzjali li jistgħu jiġu integrati fi programmi ta' lawrji jew li jistgħu jikkomplementawhom, fejn rilevanti;
- r) jużaw il-mikrokredenzjali bħala mezz ieħor biex jittejbu l-ħiliet u l-kompetenzi diġitali bażiċi u avvanzati ta' firxa usa' ta' studenti, f'konformità mal-Pjan ta' Azzjoni għall-Edukazzjoni Diġitali u l-Pjan ta' Azzjoni tal-Pilastru Ewropew tad-Drittijiet Soċjali;
- s) jużaw il-mikrokredenzjali biex jiġi appoġġat l-iżvilupp tal-apprendiment għat-tranzizzjoni ekoloġika u l-iżvilupp sostenibbli bħala parti mill-implimentazzjoni nazzjonali tar-Rakkomandazzjoni tal-Kunsill dwar l-apprendiment għat-tranzizzjoni ekoloġika u l-iżvilupp sostenibbli;
- t) jippromwovu l-użu ta' mikrokredenzjali minn istituzzjonijiet tal-edukazzjoni u t-taħriġ u minn fornituri oħrajn – f'kooperazzjoni mal-ekosistema tal-għarfien u tal-innovazzjoni tal-madwar tagħhom – sabiex tingħata spinta lir-rilevanza u jiżdied l-impatt pożittiv potenzjali tal-mikrokredenzjali fuq l-ekonomija fil-livell lokali u reġjonali;
- u) jippromwovu l-fehim u l-użu tal-mikrokredenzjali permezz ta' żvilupp professjonali kontinwu għall-għalliema u għal min iħarreġ, għall-konsulenti ta' gwida (eż. fil-kuntest tal-Akkademji tal-Għalliema tal-Erasmus+), kif ukoll għall-akkademiċi, ir-riċerkaturi u persunal relatat ieħor;
- v) jippromwovu l-użu tal-mikrokredenzjali għat-trasferiment fil-pront tal-aktar sejbiet reċenti tar-riċerka f'opportunitajiet ta' apprendiment, filwaqt li jsaħhu s-sinergiji bejn iż-Żona Ewropea tal-Edukazzjoni u ż-Żona Ewropea tar-Riċerka;

- w) jesploraw l-użu tal-mikrokredenzjali fiż-Żona Ewropea tal-Edukazzjoni biex jiġu sfidati l-generu u sterjotipi diskriminatorji oħrajn li jikkonċernaw l-għażliet ta' studju u li huma fi hdan il-prattiki u l-materjali edukattivi.
12. Huwa rrakkomandat li, fejn xieraq, l-Istati Membri jintegraw il-mikrokredenzjali fil-politiki tagħhom dwar l-impjiegi u fil-politiki attivi tas-suq tax-xogħol (jiġifieri s-servizzi għall-impjiegi, l-appoġġ għat-taħriġ u l-inċentivi għall-impjiegi), inkluż billi:
- x) jużaw il-mikrokredenzjali, kif rilevanti, biex:
- i) jindirizzaw l-ispariġġ fil-ħiliet u l-kongestjonijiet f'setturi u f'reġjuni ekonomiċi partikolari u
 - ii) itejbu u jgeddu l-ħiliet tal-ħaddiema għal ħiliet u impjiegi li huma mfittxija fis-suq tax-xogħol, b'mod partikolari fil-kuntest tat-tranzizzjonijiet ekoloġiċi u diġitali.
- y) jinkludu taħriġ li jwassal għal mikrokredenzjali f'opportunitajiet ta' taħriġ rikonoxxuti li jistgħu jkunu marbuta ma' kontijiet individwali ta' apprendiment, fejn jeżistu, u sistemi oħrajn għall-appoġġ tat-taħriġ;
- z) jippromwovu l-użu tal-mikrokredenzjali bħala mezz biex jiġu aġġornati u mtejbja l-ħiliet tal-ħaddiema li jaħdmu għal rashom u tal-ħaddiema mhux standard, inkluż l-persuni li jaħdmu permezz ta' pjattaformi u SMEs;
- aa) jesploraw l-użu tal-mikrokredenzjali f'inizjattivi mmirati biex jappoġġaw u jimmotivaw gruppi żvantaġġati u vulnerabbli (bħal riċevituri ta' introjtu minimu, persuni b'diżabilità, persuni qiegħda fit-tul u persuni b'livell baxx ta' kwalifiki) biex jerġgħu jidhlu fis-suq tax-xogħol jew ikomplu impjiegi;

- bb) jespjoraw ir-rwol tal-mikrokredenzjali fi hdan is-sistemi għall-implimentazzjoni tal-Garanzija għaż-Żgħażaġħ imsaħħa biex jiġu appoġġati ż-żgħażaġħ, inkluż fit-taħriġ preparatorju u l-offerti ta' kwalità tajba ta' edukazzjoni jew taħriġ kontinwu;
 - cc) jespjoraw ir-rwol tal-mikrokredenzjali bħala parti mill-implimentazzjoni nazzjonali tar-Rakkomandazzjoni dwar appoġġ attiv effettiv għall-impjiegi wara l-kriżi tal-COVID-19 (EASE);
 - dd) jespjoraw l-użu tal-mikrokredenzjali biex jiġi appoġġat l-iżvilupp professjonali tal-haddiema u jiġu ssodisfati r-rekwiziti obbligatorji għat-titjib u t-tiġdid tal-hiliet f'ċerti impjiegi u tipi ta' xogħol (eż. għal-liċenzji, għat-taħriġ meħtieġ u għall-permessi).
13. Huwa rrakkomandat li, fejn xieraq, l-Istati Membri jheggu u jappoġġaw in-Network Ewropew ta' Ċentri Nazzjonali ta' Informazzjoni u ċ-Ċentri Nazzjonali ta' Informazzjoni dwar ir-Rikonossiment Akkademiku (networks ENIC-NARIC) jew korpi adegwati biex jiżviluppaw, fejn rilevanti, proċeduri ta' rikonossiment trasparenti għall-mikrokredenzjali maħruġa minn tipi differenti ta' fornituri. Dan għandu jsir f'kooperazzjoni mal-partijiet ikkonċernati rilevanti msemmija fil-paragrafu 10, inkluż permezz tal-esplorazzjoni tal-fattibbiltà possibbli tar-rikonossiment awtomatiku tal-mikrokredenzjali²⁶.
14. Huwa rrakkomandat li, fejn xieraq, l-Istati Membri jiżguraw li l-informazzjoni u l-pariri dwar l-identifikazzjoni u l-għażla tal-mikrokredenzjali jiġu inkorporati fis-servizzi ta' gwida għall-apprendiment tul il-ħajja. Dan jinkludi servizzi ta' gwida f'ċentri tal-karriera tal-istituzzjoni tal-edukazzjoni għolja, f'servizzi pubbliċi tal-impjiegi, f'servizzi privati tal-impjiegi, f'servizzi soċjali u f'servizzi oħrajn ta' gwida (impjiegi, karriera, edukazzjoni u taħriġ, ikkowċjar). L-inkorporazzjoni ta' gwida dwar il-mikrokredenzjali f'dawn is-servizzi għandha taqdi l-htigijiet tal-istudenti kollha, inkluż l-istudenti żvantaġġati u vulnerabbli.

²⁶ Kif definit fir-Rakkomandazzjoni tal-Kunsill tas-26 ta' Novembru 2018 dwar il-promozzjoni tar-rikonossiment reċiproku awtomatiku ta' kwalifiki tal-edukazzjoni għolja u tal-edukazzjoni u t-taħriġ fil-livell sekondarju għoli u l-eżiti tal-perjodi ta' apprendiment barra mill-pajjiż, ĠU C 444, 10.12.2018, p. 1.

15. Huwa rrakkomandat li, fejn xieraq, l-Istati Membri:

- ee) jiddefinixxu miżuri billi jibnu fuq l-arrangamenti nazzjonali u l-oqfsa finanzjarji rilevanti eżistenti biex jimplimentaw din ir-Rakkomandazzjoni. Dan jista' jinkludi rabtiet ma' kontijiet individwali tal-apprendiment, fejn jeżistu (b'kunsiderazzjoni dovuta għar-responsabbiltà u l-awtonomija tal-organizzazzjonijiet tal-edukazzjoni, tat-taħriġ u tas-suq tax-xogħol fil-kuntest nazzjonali).
- ff) jagħmlu l-aħjar użu mill-fondi u mill-istrumenti tal-Unjoni sabiex jappoġġaw ir-riformi mehtieġa, mill-qafas ta' abilitazzjoni għall-iżvilupp u l-użu tal-mikrokredenzjali.

Appoġġ mill-Kummissjoni

Il-Kunsill jilqa' b'sodisfazzjon l-intenzjoni tal-Kummissjoni, b'kunsiderazzjoni xierqa tas-sussidjarjetà u ċ-ċirkostanzi nazzjonali u f'kooperazzjoni mill-qrib mal-Istati Membri, li:

16. tiżviluppa u tadatta, fejn rilevanti, l-ghodod u s-servizzi eżistenti tal-Unjoni biex tappoġġa l-iżvilupp tal-mikrokredenzjali mit-tipi kollha ta' fornituri, inkluż billi:

- gg) tappoġġa l-iżvilupp ta' linji gwida dwar kif tista' titrawwem it-trasparenza u jiġu applikati l-istrumenti attwali tal-UE u ta' Bolonja fil-qasam tal-edukazzjoni għolja għall-assigurazzjoni tal-kwalità interna u esterna tal-mikrokredenzjali;
- hh) tesplora kif tista' tiġi adattata l-gwida tal-utent tas-Sistema Ewropea għall-Akkumulazzjoni u t-Trasferiment ta' Krediti fil-qasam tal-edukazzjoni għolja biex jiġu integrati l-mikrokredenzjali;
- ii) tesplora kif jistgħu jiġu adattati u żviluppati l-ghodod tal-UE għall-hiliet u għall-kwalifiki biex jiġu integrati l-mikrokredenzjali fis-sistemi tal-VET;
- jj) trawwem ir-rwol tal-ENIC-NARIC u korpi adegwati ohrajn fir-rikonoxximent tal-mikrokredenzjali għal aktar studji u/jew għal finijiet ta' impjieġ inkluż bl-iżvilupp ta' gwida u taħriġ;

- kk) tappoġġa diskussjoni strutturata dwar il-possibbiltà li jiġu inklużi l-mikrokredenzjali fl-Oqfsa Nazzjonali tal-Kwalifiki (QNK);
 - ll) tesplora l-iżvilupp tal-inizjattiva tal-Karta Ewropea tal-Istudenti biex l-istudenti jkunu jistgħu jaqsmu l-eżiti tal-mikrokredenzjali miksuba barra mill-pajjiż waqt l-istudji tagħhom, b'mod sigur ma' istituzzjonijiet oħrajn tal-edukazzjoni u t-taħriġ.
17. tappoġġa l-kooperazzjoni bejn l-Istati Membri u l-partijiet ikkonċernati inkluż billi:
- mm) tappoġġa l-kondiviżjoni ta' informazzjoni bejn l-awtoritajiet reġjonali u nazzjonali dwar inizjattivi ta' politika reġjonali u nazzjonali rilevanti u evidenza dwar l-impatt tagħhom, filwaqt li tagħmel l-aħjar użu mill-qafas strateġiku għall-kooperazzjoni Ewropea fl-edukazzjoni u t-taħriġ lejn iż-Żona Ewropea tal-Edukazzjoni u lil hinn minnha;
 - nn) tippromwovi l-kooperazzjoni Ewropea dwar l-assigurazzjoni tal-kwalità tal-mikrokredenzjali, u b'hekk tibni fiduċja reċiproka;
 - oo) tincentiva l-esperimentazzjoni bil-mikrokredenzjali u l-użu tagħhom minn istituzzjonijiet tal-edukazzjoni għolja u istituzzjonijiet tal-edukazzjoni u t-taħriġ vokazzjonali, inkluż l-alleanzi tal-"Universitajiet Ewropej" u ċ-Ċentri ta' Eċċellenza tal-VET għall-promozzjoni u l-inkoraġġiment tal-użu tal-mikrokredenzjali mill-komunità usa' tal-edukazzjoni u t-taħriġ;
 - pp) tippromwovi l-involviment b'rabta mal-mikrokredenzjali fl-Akkademji tal-Għalliema tal-Erasmus+ u fornituri oħrajn tal-edukazzjoni għall-għalliema u tat-taħriġ għall-għalliema biex jiġu indirizzati l-htiġijiet tal-għalliema għal żvilupp professjonali kontinwu, fejn xieraq;
 - qq) tesplora l-involviment b'rabta mal-mikrokredenzjali minn shab soċjali, minn impjegaturi u l-industrija, inkluż permezz tal-Patt għall-Hiliet u inizjattivi ta' kooperazzjoni marbuta bħall-Pjan ta' Azzjoni għal Kooperazzjoni Settorjali dwar il-Hiliet, l-Alleanza Ewropea għall-Apprendistati msahha u l-Koalizzjoni għall-Hiliet u l-Impjiegi Digitali;

- rr) tappoġġa l-kooperazzjoni u l-iskambju tal-aħjar prattiki bejn is-servizzi pubbliċi tal-impjiegi u l-impjegaturi dwar kif għandhom jintużaw il-mikrokredenzjali biex tiġi appoġġata l-impjegabbiltà fil-kuntest tan-*Network* tas-servizzi pubbliċi tal-impjiegi;
 - ss) tiffacilita proġetti ta' kooperazzjoni fost is-sħab soċjali u istituzzjonijiet tal-edukazzjoni u tat-taħriġ dwar kif għandhom jintużaw u jiġu implimentati l-mikrokredenzjali biex jiġu ssodisfati l-htigijiet b'rabta mal-hiliet fil-livell Ewropew, nazzjonali, lokali u reġjonali, u f'setturi differenti.
18. tappoġġa l-implimentazzjoni teknika tar-Rakkomandazzjoni billi tesplora aktar żviluppi fil-pjattaforma tal-Europass biex tipprovdi, fejn rilevanti:
- tt) informazzjoni dwar opportunitajiet ta' apprendiment li jwasslu għall-mikrokredenzjali u dwar fornituri li jirrispettaw l-approċċ Ewropew għall-mikrokredenzjali;
 - uu) appoġġ għall-awtentikazzjoni tal-mikrokredenzjali permezz ta' kredenzjali diġitali Ewropej għall-apprendiment;
 - vv) appoġġ għall-portabbiltà, il-kumulabbiltà, l-interoperabbiltà, l-iskambju u l-kondiviżjoni ta' informazzjoni dwar il-mikrokredenzjali permezz ta' standard miftuħ Ewropew li jispeċifika format komuni għall-mikrokredenzjali.

19. tappoġġa aktar riċerka dwar:

- i) l-adozzjoni tal-approċċ Ewropew għall-mikrokredenzjali, inkluż dwar l-użu tagħhom mill-fornituri tal-edukazzjoni u t-taħriġ, mill-impjegaturi u mis-shab soċjali;
- ii) eżiti u benefiċċji partikolari għall-istudenti;
- iii) il-valur miżjud tagħhom meta mqabbel ma' lawrji jew kwalifiki shaħ u b'mod komplementari għalihom u;
- iv) aktar evidenza dwar il-fatturi li jinfluwenzaw l-inċentivi u l-motivazzjoni tan-nies biex jibdew it-taħriġ.

20. L-Istati Membri u l-Kummissjoni għandhom jaħdmu b'mod kongunt biex itejbu l-għan u r-rilevanza tal-gbir eżistenti tad-data dwar il-mikrokredenzjali fil-livell tal-Unjoni.

Rapportar

21. Huwa rrakkomandat li l-Istati Membri jimplimentaw din ir-Rakkomandazzjoni mill-aktar fis possibbli. Huma mistiedna jinfurmaw lill-Kummissjoni sa Diċembru 2023 dwar il-mizuri korrispondenti li għandhom jittiehdu fil-livell xieraq biex jappoġġaw l-oġettivi ta' din ir-Rakkomandazzjoni.

22. Il-Kummissjoni hija mistiedna timmonitorja l-progress li sar fl-implimentazzjoni ta' din ir-Rakkomandazzjoni permezz ta' oqfsa rilevanti eżistenti ta' monitoraġġ u rapportar tal-Unjoni, mingħajr l-ebda piż addizzjonali għall-Istati Membri, f'kooperazzjoni magħhom u wara li tikkonsulta lill-partijiet ikkonċernati, u tirrapporta lill-Kunsill fi żmien hames snin mid-data tal-adozzjoni tagħha.

Magħmul fil-Lussemburgu,

Għall-Kunsill

Il-President

ANNEX I**Elementi standard Ewropej li jiddeskrivu l-mikrokredenzjali**

Dan l-annex jinkludi lista ta' elementi standard komuni Ewropej li jiddeskrivu l-mikrokredenzjali rakkomandati bħala rizorsa li tappoġġa l-implimentazzjoni²⁷.

Elementi obbligatori:	Identifikazzjoni tal-istudent
	Titolu tal-mikrokredenzjali
	Pajjiż(i)/Reġjun(i) tal-emittent
	Korp(i) tal-ġhoti
	Data tal-ħruġ
	Eżiti tal-apprendiment
	Ammont ta' xogħol nozzjonali meħtieġ biex jinkisbu l-eżiti ta' apprendiment (espress fi krediti ECTS, kull fejn possibbli)
	Livell (u ċiklu, jekk applikabbli) tal-esperjenza ta' apprendiment li twassal għall-mikrokredenzjali (QEK, QF-EHEA), jekk applikabbli
	Tip ta' valutazzjoni
	Forma ta' parteċipazzjoni fl-attività ta' apprendiment
	Tip ta' assigurazzjoni tal-kwalità użata biex tinfed il-mikrokredenzjali
Elementi fakultattivi, fejn rilevanti (lista mhux eżawrjenti)	Prerekwiżiti meħtieġa biex wiehed jirreġistra fl-attività ta' apprendiment
	Superviżjoni u verifika tal-identità matul il-valutazzjoni (mingħajr superviżjoni u mingħajr verifika tal-identità, bis-superviżjoni u mingħajr verifika tal-identità, bis-superviżjoni online jew fuq il-post, b'verifika tal-identità)
	Grad miksub
	Opzjonijiet ta' integrazzjoni/ ta' kumulabbiltà (mikrokredenzjali awtonomu, indipendenti/integrat, kumulabbli għal ma' kredenzjali oħra)
	Aktar informazzjoni

²⁷ L-użu tal-elementi standard Ewropej biex jiddeskrivu l-mikrokredenzjali ma jimplikax, fih innifsu, validazzjoni jew rikonoxximent uffiċjali, iżda huwa faċilitatur ewlieni għalihom.

Dawn l-elementi standard ser jiddaħħlu f'mudell tad-data Ewropew²⁸ li jispeċifika format komuni għad-deskrizzjoni tal-mikrokredenzjali. Il-mudell tad-data ser ikun disponibbli bħala standard miftuħ li jrid jintuża mill-fornituri tal-mikrokredenzjali, fejn rilevanti, u li jista' jappoġġa l-interoperabbiltà u skambju eħfef tad-data dwar il-mikrokredenzjali.

Il-Kummissjoni ser tiżviluppa l-mudell tad-data msejjes fuq l-elementi ta' standard komuni elenkati hawn fuq. Dan il-mudell tad-data ser tiżviluppah:

- i) b'konsultazzjoni mal-Istati Membri u mal-partijiet ikkonċernati;
- ii) skont il-ħtiġijiet tal-utenti u l-avvanzi teknoloġiċi;
- iii) skont il-bidliet fis-swieq tax-xogħol u;
- iv) bi qbil mal-approċċi eżistenti għall-provvediment ta' edukazzjoni u taħriġ.

Dan il-mudell tad-data għandu l-għan li jappoġġa l-konsistenza tal-informazzjoni u juri valur miżjud ċar. Il-mudell tad-data għall-mikrokredenzjali ser jiġi jitwettaq skont id-Deciżjoni Europass, b'mod partikolari l-Artikoli 6(1)(b), 6(1)(d), u 6(2)(b), li diġà jirrikjedu li l-Kummissjoni tiżviluppa, tittestja u taġġorna l-istandards miftuħa.

²⁸ Il-mudelli tad-data huma rappreżentazzjonijiet grafiċi u/jew lessiċi tad-data, li jispeċifikaw il-proprjetajiet, l-istruttura u l-interrelazzjonijiet tagħhom. Jintużaw bħala standards miftuħa, huma bla ħlas, trasparenti, u mibnija abbażi ta' kunsens.

Prinċipji Ewropej għat-tfassil u l-ħruġ tal-mikrokredenzjali

L-10 prinċipji pprezentati hawn taħt jispeċifikaw in-natura tal-mikrokredenzjali u joffru gwida lill-Istati Membri, lill-awtoritajiet pubbliċi u lill-fornituri dwar it-tfassil u l-ħruġ tal-mikrokredenzjali u tas-sistemi għall-mikrokredenzjali. Il-prinċipji jenfasizzaw il-karatteristiċi ewlenin tal-approċċ Ewropew għall-mikrokredenzjali li jistgħu jippermettu l-fiduċja fil-mikrokredenzjali u l-kwalità tagħhom. Il-prinċipji huma universali u jistgħu jiġu applikati f'kwalunkwe qasam jew settur, jekk xieraq.

1	Kwalità	Il-mikrokredenzjali huma suġġetti għall-assigurazzjoni tal-kwalità interna u esterna mis-sistema li tipproduċihom (eż il-kuntest tal-edukazzjoni, tat-taħriġ jew tas-suq tax-xogħol li fih jiġu żviluppati u pprovduti l-mikrokredenzjali). Il-proċessi tal-assigurazzjoni tal-kwalità jridu jkunu adegwati għall-użu, dokumentati b'mod ċar u aċċessibbli u jissodisfaw il-htigijiet u l-aspettattivi tal-istudenti u tal-partijiet ikkonċernati.
----------	----------------	--

		Fornituri: L-assigurazzjoni tal-kwalità esterna tissejjes primarjament fuq il-valutazzjoni tal-fornituri (aktar milli fuq il-korsijiet individwali) u fuq l-effettività tal-proċeduri ta' assigurazzjoni tal-kwalità interni tagħhom. Il-fornituri għandhom jiżguraw li l-assigurazzjoni tal-kwalità interna tkopri l-elementi kollha li ġejjin: • il-kwalità ġenerali tal-mikrokredenzjali infushom, imsejsa fuq l-istandards imsemmija hawn taht; • il-kwalità tal-kors, fejn applikabbli, li jwassal għall-mikrokredenzjali; • il-feedback tal-istudenti dwar l-esperjenza tal-apprendiment li twassal għall-mikrokredenzjali u; • il-feedback mill-pari, inkluż minn fornituri u minn partijiet ikkonċernati oħra, dwar l-esperjenza tal-apprendiment li twassal għall-mikrokredenzjali. Standards: L-assigurazzjoni tal-kwalità esterna għandha titwettaq f'konformità ma': • l-Anness IV tar-Rakkomandazzjoni tal-Qafas Ewropew tal-Kwalifiki, fejn applikabbli; • l-Istandards u l-Linji Gwida għall-Assigurazzjoni tal-Kwalità fiż-Żona Ewropea tal-Edukazzjoni Għolja, fejn applikabbli; • il-Qafas ta' Referenza Ewropew għall-Assigurazzjoni tal-Kwalità (il-Qafas EQAVET) fil-qasam tal-edukazzjoni u t-taħriġ vokazzjonali, fejn applikabbli; • strumenti oħra ta' assigurazzjoni tal-kwalità, inkluż registri u tikketti, biex tinbena l-fiduċja pubblika fil-mikrokredenzjali, fejn applikabbli.
2	Trasparenza	Il-mikrokredenzjali jistgħu jitkejlu, jitqabblu u jinftiehm b'informazzjoni ċara dwar l-eżiti tal-apprendiment, dwar l-ammont ta' xogħol, il-kontenut, il-livell u l-offerta tal-apprendiment, skont dak li jkun rilevanti. Ammont ta' xogħol • L-istituzzjonijiet tal-edukazzjoni għolja għandhom jużaw is-Sistema Ewropea għall-Akkumulazzjoni u t-Trasferiment ta' Krediti (ECTS) u jikkonformaw mal-prinċipji fl-Anness V tar-Rakkomandazzjoni tal-QEK, fejn possibbli, biex juru l-ammont ta' xogħol nozzjonali meħtieġ biex jinkisbu l-eżiti tal-apprendiment tal-mikrokredenzjali.

	• Il-fornituri li ma jużawx l-ECTS jistgħu jużaw sistemi jew tipi oħrajn ta' informazzjoni li jistgħu jiddeskrivu b'mod effettiv l-eżiti tal-apprendiment u l-ammont ta' xogħol, f'konformità mal-prinċipji fl-Anness V tar-Rakkomandazzjoni QEK. Qafas/Sistemi tal-kwalifiki • Il-mikrokredenzjali jistgħu jiġu inklużi fl-oqfsa/sistemi nazzjonali tal-kwalifiki, fejn rilevanti, u konformi mal-prijoritajiet u mad-deċiżjonijiet nazzjonali. L-oqfsa/is-sistemi nazzjonali tal-kwalifiki huma msemija fil-qafas Ewropew tal-kwalifiki u, għall-kwalifiki tal-edukazzjoni għolja, awtoċertifikati fil-qafas tal-kwalifiki taż-Żona Ewropea tal-Edukazzjoni Għolja, li jista' jkompli jappoġġa t-trasparenza tal-mikrokredenzjali u l-fiduċja fihom. Informazzjoni dwar l-offerta tal-mikrokredenzjali Is-sistemi għall-mikrokredenzjali għandhom jipprovdu informazzjoni trasparenti u ċara, biex jirfdu s-sistemi ta' gwida għall-istudenti, f'konformità mal-prattiki nazzjonali u mal-htigijiet tal-partijiet ikkonċernati: • L-informazzjoni dwar il-fornituri tal-mikrokredenzjali tiġi ppubblikata fejn possibbli f'reġistri rilevanti eżistenti. Fejn hu possibbli l-fornituri tal-edukazzjoni għolja (u fornituri rilevanti oħra) għandhom jiddaħhlu fil-Bażi tad-data tar-Riżultati tal-Assigurazzjoni tal-Kwalità Esterna (DEQAR), imsejsa fuq l-assigurazzjoni tal-kwalità bi qbil mal-Istandards u mal-Linji Gwida għall-Assigurazzjoni tal-Kwalità fiż-Żona Ewropea ta' Edukazzjoni Għolja (ESGQA); • L-informazzjoni dwar l-opportunitajiet ta' apprendiment li jwasslu għall-mikrokredenzjali għandha tkun aċċessibbli u tingħadda faċilment permezz tal-pjattaformi rilevanti, fosthom il-Europass.
--	--

3	Rilevanza	Il-mikrokredenzjali għandhom jitfasslu u jinħarġu bħala kisbiet ta' apprendiment immirati u distinti, u l-opportunitajiet ta' apprendiment li jwasslu għalihom għandhom jiġu aġġornati skont il-ħtieġa, biex jissodisfaw il-ħtiġijiet ta' apprendiment li jkunu ġew identifikati. Tithegġeġ il-kollaborazzjoni bejn l-organizzazzjonijiet tal-edukazzjoni u t-taħriġ, l-impjegaturi, is-sħab soċjali, il-fornituri l-oħrajn u l-utenti tal-mikrokredenzjali, biex tiżdied ir-rilevanza tal-mikrokredenzjali għas-suq tax-xogħol.
4	Valutazzjoni valida	L-eżiti tal-apprendiment tal-mikrokredenzjali huma vvalutati skont kriterji trasparenti.
5	Perkorsi ta' apprendiment	Il-mikrokredenzjali huma maħsuba u maħruġa biex jappoġġaw perkorsi ta' apprendiment flessibbli, inkluż il-possibbiltà li l-mikrokredenzjali jiġu ivalidati, rikonoxxuti u "kkumulati" minn sistemi diversi. Kumulabbiltà Il-mikrokredenzjali huma mfassla biex ikunu modulari sabiex ikunu jistgħu jiżdiedu mikrokredenzjali oħra biex jinħolqu kredenzjali akbar. Id-deċiżjonijiet dwar kif ser jiġu "kkumulati" jew kombinati l-kredenzjali huma f'idejn l-organizzazzjoni li tilqa' (pereżempju l-istituzzjonijiet tal-edukazzjoni u t-taħriġ, l-impjegaturi eċċ), bi qbil mal-prattiki tagħhom, u għandhom jappoġġaw il-miri u l-ħtiġijiet tal-istudent. L-ikkumular ma johloqx intitolament awtomatiku għal kwalifika jew lawrja. Tali deċiżjonijiet jittiehdu minn awtoritajiet jew istituzzjonijiet reġjonali u nazzjonali f'konformità mal-proċessi tal-ġoti tagħhom. Validazzjoni tal-apprendiment mhux formali u informali Il-kisba ta' mikrokredenzjali hija possibbli wara valutazzjoni tal-eżiti ta' apprendiment, miksuba permezz ta' kors speċifiku li jwassal għall-mikrokredenzjali, jew abbażi tal-valutazzjoni tal-eżiti ta' apprendiment li jirriżultaw minn apprendiment mhux formali u informali.

6	Rikonoxximent	Il-mikrokredenzjali għandhom valur ta' sinjalar ċar tal-eżiti tal-apprendiment għal moduli iżgħar ta' apprendiment. Ir-rikonoxximent iwitti t-triq għal offerta usa' ta' esperjenzi ta' apprendiment bħal dawn b'mod komparabbli madwar l-UE. Il-mikrokredenzjali huma rikonoxxuti, fejn possibbli, mill-awtoritajiet kompetenti, għal finijiet akkademiċi, ta' taħriġ jew ta' impjieg, abbażi tal-informazzjoni pprovduta skont l-elementi standard Ewropej (Anness I) u l-prinċipji għat-tfassil u l-hruġ ta' mikrokredenzjali (Anness II). Meta l-mikrokredenzjali jinħarġu minn fornituri tal-edukazzjoni formali, dawn jiġu rikonoxxuti, fejn possibbli, abbażi ta' proċeduri standard ta' rikonoxximent użati fir-rikonoxximent ta' kwalifiki barranin u perjodi ta' apprendiment barra mill-pajjiż. Dan huwa mingħajr preġudizzju għad-dritt tal-awtoritajiet kompetenti li jiddefinixxu l-proċeduri ta' rikonoxximent jew li jivverifikaw l-awtentiċità tad-dokumenti.
7	Portabbiltà	Il-mikrokredenzjali huma l-proprjetà tad-detentur tal-kredenzjali (l-istudent) u jistgħu jinħażnu u jitqassmu faċilment mid-detentur tal-kredenzjali, inkluż permezz ta' kartieri diġitali siguri (eż. il-Europass), f'konformità mar-Regolament Ġenerali dwar il-Protezzjoni tad-Data. L-infrastruttura għall-ħżin tad-data hija bbażata fuq standards miftuħa u mudelli tad-data. Dan jiżgura l-interoperabbiltà u l-iskambju bla xkiel tad-data, u jippermetti kontrolli bla xkiel tal-awtentiċità tad-data.
8	Iċċentrat fuq l-istudent	Il-mikrokredenzjali jitfasslu biex jissodisfaw il-htigijiet tal-grupp tal-istudenti fil-mira. L-istudenti huma involuti fil-proċessi ta' assigurazzjoni tal-kwalità interni u esterni u l-feedback tagħhom jitqies bħala parti mit-titjib kontinwu tal-mikrokredenzjali.

9	Awtentiċità	Il-mikrokredenzjali fihom biżżejjed informazzjoni biex jiġu vverifikati l-identità tad-detentur tal-kredenzjali (l-istudent), l-identità legali tal-emittent, id-data u l-post tal-ħruġ tal-mikrokredenzjali.
10	Informazzjoni u gwida	L-informazzjoni u l-pariri dwar il-mikrokredenzjali għandhom jiġu inkorporati fis-servizzi ta' gwida għall-apprendiment tul il-ħajja u għandhom jilhqqu l-akbar grupp ta' studenti possibbli, b'mod inkluziv, u jappoġġaw l-edukazzjoni, it-taħriġ u l-ghazliet tal-karriera.
